



**QORTI CIVILI
PRIM' AWLA**

**ONOR. IMHALLEF
JOSEPH ZAMMIT MC KEON**

Seduta tas-6 ta' Novembru, 2012

Citazzjoni Numru. 645/2009

Alex Ellul Sullivan (ID No. 425365M)

kontra

**Noel Vella u
Malta Freeport Terminals Limited**

Il-Qorti :

I. **Preliminari**

Rat ir-rikors guramentat prezentat fl-1 ta` Lulju 2009
li jaqra hekk –

1. Illi fl-24 ta` Mejju 2008 gewwa I-Malta Freeport Terminals compound, B`Bugia sehh incident li fih crane b`nru RTG 45 proprjeta` ta` Malta Freeport Terminals Limited u li kien qed jigi operat minn Noel Vella habat mal-vettura tal-marka Renault numru EBM 539 proprjeta` tar-rikorrenti u kkaguna hsarat kbar f`din I-istess vettura ;

2. Illi ghal dan I-incident jahtu solidalment I-intimati Noel Vella u Malta Freeport Terminals Limited billi dawn kienu qed joperaw dan il-crane b`mod traskurat u negligenti, kif ukoll minhabba I-fatt illi ma kien hemm I-ebda sinjali mal-art biex juru illi dan il-crane kien qed jopera u kellu jghaddi f`dak il-post fejn gara I-incident ;

3. Illi b`rizultat ta` dan I-istess incident, ir-rikorrenti sofra danni konsiderevoli, u dana minhabba I-hsarat konsiderevoli li garrbet il-vettura Renault numru EBM 539 liema danni b`kollox jammontaw ghal €20,595.00 jew somma ohra verjuri u dana billi I-vettura giet ikkonsidrata bhala "beyond economic repair" u dana kollu kif sejjer jigi ampjament provat waqt is-smigh tal-kawza ;

4. Illi I-intimati ghalkemm interpellat sabiex jaddivjenu ghal-likwidazzjoni u hlas tad-danni baqghu inadempjenti ;

5. Illi dawn il-fatti huma maghrufa personalment lill-esponenti nomine ;

6. Illi ghalhekk kellha ssir din il-kawza.

Għaldaqstant, I-esponenti jitolbu bir-rispett ghaliex din il-Qorti m`ghandhiex, prevja li jinghataw id-dikjarazzjonijiet u I-provvedimenti opportuni :

1. *Tiddikjara l-konvenuti, jew min minnhom, solidalment responsabbi ghall-incident in kwistjoni u d-danni relativi minhaba traskuragni u negligenza kif premess ;*

2. *Tillikwida d-danni sofferti mill-esponenti flammont ta` għoxrin elf, hames mijha u hamsa u disghin Euro (€20595.00) jew somma ohra verjuri okkorrendo permezz ta` periti nominandi ; u*

3. *Tikkundanna lill-intimati jew min minnhom in solidum sabiex iħallu lir-rikorrenti dik is-somma hekk likwidata in linea ta` danni flimkien mal-imghaxijiet legali mid-data tan-notifika ta` ittra ufficjali tas-17 ta` Lulju 2008.*

Bl-ispejjez ta` dawn il-proceduri, inkluzi dawk ta` ittra ufficjali datata 17 ta` Lulju 2008, kontra l-intimati li jibqgħu minn issa ngunti għas-subizzjoni tagħhom.

Rat il-lista tax-xhieda ndikati mill-attur u l-elenku ta` dokumenti esebiti mar-rikors guramentat.

Rat ir-risposta guramentata prezentata fis-6 ta` Awissu 2009 li taqra hekk –

(i) Illi fl-24 ta` Mejju 2008 sehh incident f`Terminal One, North Quay, Bay 14 fil-Malta Freeport Terminals fil-Port ta` Kalafrana, limiti ta` Birzebbu, liema incident sehh bejn il-gantry crane internament numerat RTG 45, proprjeta` tas-socjeta` intimata, u mhaddma mill-intimat Vella u l-vettura bin-numru tar-registrazzjoni EBM 539 proprjeta` tar-rikorrent ;

(ii) Illi l-incident sehh wara illi r-rikorrent ipparkja l-vettura tieghu fuq il-moll in kwistjoni, preciz f'nofs il-karreggjata maghrufa bhala RTG Lane, u li tidher carament demarkata u delinejata fir-ritratti annessi u mmarkati bhala Dok. MFT1 sa MFT6 – liema karreggjata tintuza sabiex il-gantry cranes jitmexxew f'direzzjoni jew ohra sabiex jinhattu u / jew jitghabbew il-containers. Wara illi halla l-vettura tieghu f'dan il-post, jirrizulta illi r-rikorrent tela` abbord il-vapur MV Indamex Colorado illi kien qieghed trakkat fil-port f'dak il-hin ;

(iii) Illi jigi rrilevat illi dawn il-gantry cranes (fosthom dik numerata RTG 45) jithaddmu minn operatur (f'dan il-kaz l-intimat Vella) illi jkun f'kabina fl-gholi fil-partita` fuq nett tal-crane – u cioe` f'gholi ta` kwazi sitt jew seba` sulari, minn fejn avolja jkollu a bird's eye view ta` dak kollu li hemm madwaru, ovvijament l-uniku post illi ma jidhix huwa dak illi hemm precizament taht is-saqajn tal-crane, fejn sewwasew halla l-vettura tieghu r-rikorrent b'sogru liema bhalu, izjed u izjed meta jigi kkunsidrat illi r-rikorrent huwa ship chandler li huwa midhla sew mal-post in kwistjoni u ma` l-operat ta` l-ingenji u l-makkinarju fuq il-moll tal-Freeport ;

(iv) Illi jigi ddikjarat ghal kull buon fini illi l-intimat Noel Vella kien u għadu mpjegħat tas-socjeta` intimata Malta Freeport Terminals Limited u fil-hin ta` l-incident kien qieghed jaqdi dmirijietu fuq il-post tax-xogħol kif suppost ;

U għaldaqstant l-intimati umilment jeċcepixxu :

1. Illi t-talbiet tar-rikorrenti huma nfondati fil-fatt u fid-dritt u għandhom jigu michuda bl-ispejjez kontra r-rikorrent, u dana stante illi l-incident in kwistjoni ma sehhx b'xi tort ta` l-intimati, izda unikament tort tar-rikorrent stess illi halla l-vettura tieghu f'post fejn huwa pprojbit illi tipparkja u ezattament fuq il-moll f'Terminal One, North

Kopja Informali ta' Sentenza

Quay, Bay 14 f'karreggjata (ossija "RTG Lane" carament delinejata u demarkata fejn kienet qed tithaddem "gantry crane" enormi, u f'post fejn kien kompletament mohbi mill-operatur ta` l-istess "gantry crane", ossija l-intimat Noel Vella li kien qed ihaddem il-crane in kwistjoni fl-gholi – u dana b'sogru, traskuragni, u negligenza lampanti da parti ta` l-istess rikorrent, hekk kif ser jigi ppruvat ahjar waqt it-trattazzjoni tal-kawza ;

2. Illi minghajr pregudizzju ghall-kwistjoni tar-responsabbilta`, il-kwantum tad-danni reklamat mir-rikorrent huwa wkoll ikkontestat, u r-rikorrent għandu jressaq kull prova necessarja skond il-ligi sabiex jiprova dak minnu pretiz;

3. Salv eccezzjonijiet ulterjuri skond il-ligi.

Rat il-lista tax-xhieda ndikati mill-konvenuti.

Semghet ix-xieħda tal-attur fl-udjenza tal-1 ta` Marzu 2010 (fol 39 sa fol 49) u fl-udjenza tas-17 ta` Jannar 2011 (fol 68 sa fol 73), u rat id-dokumenti li l-attur ressaq fl-ewwel (fol 32 sa fol 37) u fit-tieni udjenza fuq riferiti (fol 74 sa fol 79).

Rat in-nota ta` Auto Sales Ltd (fol 53).

Rat il-verbal tal-access li sar fuq il-post fil-25 ta` Mejju 2010 (fol 59 sa fol 60).

Rat in-nota (u l-affidavit) tal-attur (fol 80 u fol 81).

Semghet ix-xieħda ta` Eman Schembri (fol 86 sa fol 100) u ta` Francis Mifsud (fol 101 sa fol 111).

Semghet ix-xiehda tal-konvenut fl-udjenza tat-23 ta` Jannar 2012 (fol 120 sa fol 146) u rat id-dokument li kien prezentat waqt l-istess udjenza (fol 147 sa fol 160).

Semghet ix-xiehda ta` Paul Ellul (fol 171 sa fol 173) u tal-attur (fol 174 sa fol 185) fl-udjenza tat-8 ta` Mejju 2012, f`liema udjenza inghalaq il-gbir tal-provi.

Semghet is-sottomissjonijiet tal-ahhar fl-udjenza tal-31 ta` Mejju 2012.

Rat id-digriet tagħha moghti f'din l-udjenza fejn halliet il-kawza għas-sentenza għal-lum.

Ikkunsidrat :

II. Responsabilita`

1) Provi

Mar-rikors guramentat kien esebit rapport tal-incident imhejji mis-Senior Security Manager tal-Malta Freeport u datat 24 ta` Mejju 2008 (fol 4 u fol 5) jingħad hekk *inter alia* –

... According to Vella ... when he was moving down at Bay 14 the RTG stopped and informed the operations concerned. Further stated that from the trolley side he can't see the other side and when he went down noted that the RTG collided with a vehicle type Renault Magane Reg No 539 which was left parked to the RTG outside painted line.

In the meantime the vehicle's owner Alexander Sullivan ... stated that he parked his vehicle ... and went on board to pick up his orders as a ship chandler. Same complained that he parked near the RTG line because there is no other visible lines marked on the ground ...

Mal-istess rapport, kien esebit skizz (fol 6) li sar minnies tal-Malta Freeport.

Mar-risposta guramentata kienu esebiti sitt ritratti (fol 16 sa fol 21) li ttiehdu ezatt wara l-incident bil-vettura u l-crane għadhom fil-post fejn spicċaw wara l-habta ; l-istess ritratti kienu esebiti mill-attur ukoll (fol 32 sa fol 37).

L-attur xehed illi fl-24 ta` Mejju 2008 huwa kelli xogħol ta` *ship-handling* abbord il-bastiment *M.V. Indamex Colorado* li kien sorgut il-Freeport. Ipparkja l-vettura tieghu Renault Meganbe Nru. EBM 539 fuq il-moll bil-quddiem tagħha iħares lejn Birzebbugia.

Ighid – *għandek inti u niezel il-karreggjata tal-moll ... fuq ix-xellug għandek hajt qisu containers on the right għandek crane li huwa jimxi fuq it-tracks mal-art.* Il-moll jiehu traffiku f'direzzjoni wahda. Hemm tliet karreggjati bi spazju għal tliet vetturi ma` genb xulxin.

Ighid : *fin-nuqqas ta` linji mpinguti mal-art li għamilt peress li kien kmieni filghodu kienet daqsxejn kwjeta, kemm jista` jkun ipparkajt mal-genb tal-karreggjata li kienet fuq ix-xellug.* Ipparkja man-naha tal-containers. Ma` dik in-naha jaf li jghaddi crane li jimxi bir-roti. Pero` fil-hin li pparkjat ma deher l-ebda crane.

Ighid – *qghadt niccekkja along the road straight across jekk kienx hemm xi crane għal li jista` jkun ghaliex*

jien kelli ghazla jew inhalli l-karozza sewwa fin-nofs tal-wesgha tal-karreggjata jew inkella taghmilha mal-genb.

Ix-xhud ighid illi ghazel li jipparkja kemm jista` jkun mal-genb flok ihalli l-vettura pparkjata f`nofs il-karreggjata bir-riskju li tisfa` milquta mit-trakkijiet tal-burdnara ghaddejjin bit-taghbija tal-containers.

Ikkonferma li fejn ipparkja ma kien hemm l-ebda linji li juru li l-parkegg ta` vetturi kien projbit. Dan apparti, fejn kienet ipparkjata, il-vettura kienet tidher ghal kulhadd. Sa halla mixghula l-hazard lights.

Mir-rapport tal-Freeport, jirrizulta (b`riferenza ghall-posizzjoni tal-bays) illi li l-crane ossia l-gantry lahaq mexa tul ta` almenu 200 sa 300 metru sakemm laqat il-vettura tieghu.

Il-vettura tieghu sfat milquta meta kien abbord. Bid-daqqa li qalghet, il-vettura daret anti-clockwise.

L-attur esebixxa ritratt Dok LB1 bhala prova illi fejn gara l-incident ma kienx hemm linji sofor. Ipprezenta ritratt iehor Dok LB2 li ttiehed ftit qabel l-access li juri l-linja s-safra.

Fil-kontroezami, l-attur spjega dwar dawn ir-ritratti tal-ahhar illi pogejna l-istess posizzjoni dik il-karozza li hija identika ghall-karozza li kellha l-accidenbt ghax xtrajt ohra bhalha ... u pogejtha l-istess posizzjoni biex niehu ritratt relativamenti tal-karozza ma` l-art ...

Fil-verbal tal-access kondott mill-Qorti jinghad hekk

—

Il-partijiet indikaw lill-Qorti I-post fejn gara I-incident.

Mhux kontestat li I-vettura tal-attur kienet ipparkjata f`zona kostitwita minn moll wiesgha u twil li jippermetti t-transitu ta` vetturi ta' kull xorta (purche` jkollhom appositu permess) u fejn f`xi hin jew iehor isir caqlieq ta' containers.

Lanqas ma hu kontestat li I-vettura kienet ipparkjata max-xellug bil-faccata thares lejn Birzebbugia u allura bil-wara tagħha lejn Kalafrana.

Fuq ix-xellug nett tal-moll, jingemghu wiehed fuq I-iehor, il-containers.

Minn ma` genb dawn il-containers, ighaddi crane maghruf bhala RTG b`mod fiss u vertikali, u cioe` fit-tul mhux fil-wisgha, li għandu I-funzjoni li jisposta container minn post għal iehor.

L-RTG huwa apparat goff, kbir fid-daqs u għoli fejn I-operatur ikun ukoll f`gabina fl-gholi. Pero` t-transitu tieghu huwa dejjem fil-vertikali.

L-RTG involut fl-incident ma setax ikun rintraccjat.

Għad irid jigi pruvat jekk I-RTG involut fl-incident kellux inkella le xi mirja jew inkella xi senjalazzjoni li tindika I-presenza ta` vetturi fil-proximità tat-tragħi tieghu.

Dak li rat il-Qorti waqt I-access, ghall-fini ta' dimostrazzjoni, kellel I-mirja intizi sabiex ighinu I-lookout tal-operator.

Max-xellug tal-moll, 'il barra mill-containers migmugha fuq xulxin, u allura orizzontalment, lejn it-tarf tal-moll u cioe` lejn il-bahar, il-Qorti osservat il-post mnejn ighaddi I-RTG.

'Il barra, u cioe` lejn it-tarf tal-moll, kienu osservati mpingija fuq il-moll xi linji vertikali senjalati minn zewġ kuluri partikolari u cioe` I-abjad u I-isfar.

Il-Qorti osservat linja bajda fit-tul fejn 'il gewwa minnha jsir l-istacking tal-containers, linja ohra bajda 'i barra minnha, linja ohra din id-darba safra fejn ighaddi I-RTG, aktar 'il barra linja ohra bajda u fuq barra nett linja ohra safra. 'L hemm minn dik il-linja safra jghaddi t-transitu tal-vetturi fil-Freeport.

Il-Qorti trid li rappresentanti tal-kumpanija konvenuta jghidu bil-gurament x'fissru jew x'funjzoni għandhom dawn il-linji kuluriti abjad u isfar.

Bl-istess mod, l-attur għandu jiispjega bil-gurament tiegħu fejn kienet ipparkjata l-vettura tiegħu fil-konfront ta' dawn il-linji.

Eman Schembri, Deputy Senior Security Manager tal-Malta Freeport, ikkonferma r-rapport tal-incident li hejja hu a fol 4 sa 6 tal-process. B'riferenza ghall-iskizz a fol 6 huwa xehed illi I-RTG għandu l-lane mnejn ighaddi ; il-lane huwa indikat fl-iskizz. Il-lane huwa mmarkat b'linji dojq mizbugha bl-isfar. Il-lane ta` hdejh huwa *clearance lane* u jrid jinżamm liberu minn vetturi ta` kull xorta. Skond ir-regolamenti tal-Freeport, fil-post tal-incident, ma jistax isir parkegg ta` vetturi hlief bejn il-yellow line 2 u il-yellow line 3 riferibbilment ghall-iskizz. F'dik il-posizzjoni il-vettura ma tkunx *in the way*. Ir-regolamenti tal-Freeport huma ben noti ghall-operaturi li jiffrekwentaw il-post fosthom l-attur. Dawn juru fejn jista` jsir il-parkegg. Billi fil-hin li gara l-incident kien hemm *change of shift* nies tas-security fuq il-post ma kienx hemm.

Fil-kontroezami, Schembri xehed illi kull min jidhol ghax-xogħol il-Freeport jingħata kopja tar-regolamenti li mhumiex ktieb fir-realta` izda serje ta` sheets. Ikkonferma li fejn sfat milquta l-vettura tal-attur ma kienx hemm mitkub *no parking*. Lanqas il-kliem *keep clear* ma hemm. Pero` li trid izzomm *clear* johrog mis-sinjali mpingija fuq il-moll.

Francis Mifsud, engineering foreman fil-Malta Freeport, xehed illi I-RTG involut fl-incident kien jahdem tajjeb. Jimxi fid-dritt. Kellu *warning system* kostitwit minn qniepen man-naha ta` isfel hdejn it-tyres b`mod illi kif ikun miexi l-qniepen idoqqu awtomatikament. Ghal matul il-lejl għandu wkoll *warning lights*.

Il-Qorti stqasiet hekk lix-xhud –

Meta tkun fil-kabina, xi vettura li qieghda fil-passagg fejn mhux suppost tkun ghax hija fil-linja li fiha jkun għaddej dan I-RTG jidher ghall-operator minn fuq ?

Ix-xhud wiegeb hekk –

L-operator meta qiegħed isuq il-crane il-kabina tieghu tkun qiegħda ahna nghidulha parking position, tkun ipparkjata f'posta. Hu jara l-lane ta` tahtu, jara l-posizzjoni ta` tahtu. Is-side l-iehor ma jkunx jista` jarah ghax ikun hemm il-containers ovvjament jostakolaw.

Kompli : *fejn ikun bilqegħda l-operator, facċata, il-gnub u that huma kollha tal-hgieg biex ikollu vizibilita` tajba.*

Kien mistoqsi –

lateral vision kemm jista` jiftah `I hemm u `I hawn, kemm hi ristretta jew kemm hi wiesgha dik il-vizwali li għandu ?

Wiegeb –

Dik jista` jara hafna fit-tul, mhux problema.

L-uniku *obstruction* huma l-containers skond kemm ikunu għoljin jew ikunu baxxi. Il-genb l-iehor ma jkollux

access ghalih ghax hemm il-containers fin-nofs u ma jista` jara bl-ebda mod. Ghalhekk fejn kien hemm il-vettura kienet il-*blind side* tieghu. Ikkonferma li r-ritratti esebiti mir-risposta guramentata juru kif spiccat il-vettura wara l-incident.

Fil-kontroezami, Mifsud xehed illi l-RTG in kwistjoni ma kellux camera istallata bhal ma hemm istallati fl-ingenji l-godda.. Il-camera hija ntiza biex l-operator ikun jista` jara via l-monitor il-*blind positions*.

Il-konvenut **Noel Vella** xehed illi huwa kien qieghed isuq l-RTG li kien involut fl-incident. Il-gabina kienet gholi ta` tliet sulari. Minn dik il-posizzjoni, seta` jara biss tahtu. Il-gabina hija mdawra bil-hgieg. L-RTG ighaddi minn bejn linji mpingija fuq il-moll li huma rizervati ghalih. Dan għaliex huwa tat-tip li jimxi fuq ir-roti mhux fuq ir-rails. Hu ried imur minn blokka għal ohra. Għalhekk kien sejjer f-posizzjoni dritt. Tahtu kien hemm it-trakkijiet qegħdin jistennew biex jitgħabbew. Hu kien ser itella` container. Pero` ingħata struzzjonijiet biex jagħmel operazzjoni differenti band`ohra. Hu u miexi l-RTG kellu l-qniepen (mhux sirena) u l-beacon lights. Qal hekk b'riferenza ghall-qniepen – *Alla hares ma jkollokx lilha ghax kieku lanqas tinduna biss li miexi. Tinsiex li dan kollox bid-dawl* ...Hu kien għaddej minn bejn il-linji s-sofor li jieħdu l-wisgha tal-RTG. Minn fuq u cioe` mill-gabina huwa jara tajjeb il-linji s-sofor u allura fejn suppost jimxi. Huwa kellu jimxi minn bay 62 għal bay 15. Kull bay ikollha 36 container go fiha. Hu u miexi ra l-containers stakkjati fil-gholi. Ma setax jara x`kien hemm fl-art in-naha l-ohra. Hin minnhom hass il-habta, l-RTG tbandal u waqaf. Il-karozza ma rahiex minn hemm fuq. Meta niezel mill-crane, raha mahbuta taht l-RTG ; spiccat fuq ir-rota. Ghalkemm ma rahiex qabel l-incident, il-vettura bilfors kienet qiegħda tokkupa parti mil-linji rizervati għall-RTG għaliex altrimenti ma kienx jolqotha. Ir-ritratti esebiti minn fol 16 `il quddiem juru l-istat ta` fatt wara l-incident.

Fil-kontroezami, il-konvenut ikkonferma illi kien miexi fid-dritt bla ma nduna bil-presenza tal-vettura tal-attur. Fit-tul quddiemu ma setax jara ghaliex quddiemu u tahtu kien hemm ix-xoghol. Minn fejn kien qieghed hu ma setax jara l-vettura pparkjata. Dak l-RTG ma kellux camera. Li kieku kellu kien jara l-vettura pparkjata fi trieqtu. Minghajr il-camera ma setax jaraha.

2) **Risultanzi**

Mhux kontestat illi meta sfat milquta mill-RTG misjuq mill-konvenut Noel Vella, il-vettura tal-attur kienet ipparkjata, bl-attur fuq xoghol abbord bastiment li kien ittrakkat mal-moll tal-Freeport.

Billi sfat milquta vettura ipparkjata, japplika l-principju "*res ipsa loquitur*". Applikat dan il-principju ghall-kaz tal-lum, ifisser li huwa l-oneru tal-konvenuti li jippruvaw illi ma kellhom l-ebda htija ghall-incident li fih sfat milquta l-vettura tal-attur [ara – "Atlas Insurance Agency Company Limited vs Brian Cilia" (Prim`Awla - 16 ta' Jannar 2001) ; "Sultana Brothers Transport Limited vs Christopher Camilleri" (Prim`Awla - 2 ta' Ottubru 2001 ; "Middle Sea Insurance p.l.c. vs Jason Scerri" (Prim`Awla - 7 ta' Dicembru 2000), "John Formosa noe vs Joseph Zammit" – (Prim`Awla - 30 ta' April 1993), "Charles Tonna vs Joseph Cassar" (Appell Civili - 14 ta' Mejju 1971) u "Edgar Zahra vs Carmelo Vassallo" (Appell Civili - 5 ta' April 1971).

Din il-Qorti seja tqis il-principju ta' *res ipsa loquitur* skond il-posizzjoni processwali ta' kull wiehed mit-tliet kontendenti.

Il-posizzjoni tal-attur –

Isostni li pparkja mal-genb mhux f`nofs il-moll sabiex ma jhallix il-vettura f`qaghda fejn setghet tintlaqat mill-ingenji. Isostni li pparkja fejn ma kienx projbit li jagħmel hekk. Fid-difiza tagħha, il-kumpannija konvenuta għamlet enfasi fuq il-fatt li fuq il-post kien hemm linji traccjati li juru fejn kellu jsir parkegg, minn fejn kellhom ighaddu I-RTGs u mnejn kellu ighaddi t-traffiku in generali. Tghid li kollex kien spjega f`regolamenti li mhux biss kien a konoxxenza tal-utenti kollha tal-Freeport izda li kopja tagħhom kien jingħataw lil kull min kien jingħata permess jidhol fiz-zona tal-Freeport. Minkejja din l-efnati kollha da parti tagħha, fl-ebda waqt tal-kawza, ma l-kumpannija konvenuta dehrilha li kellha tipprezenta kopja ta` dawn ir-regolamenti. Min-naha tieghu, l-attur jikkontesta li kien hemm linji fuq il-post li juru fejn kellu u fejn ma kellux isir parkegg.

Din il-Qorti tistqarr illi ssibha difficli taccetta li fuq il-moll fejn gara l-incident ma kienx hemm linji traccjati. Dan jingħad ghaliex il-linji jidhru fir-ritratti esebiti. Daqstant iehor issibha difficli taccetta li qabel l-attur ipparkja ma kienx jaf li fil-Freeport il-parkegg u t-transitu tal-vetturi u tal-ingenji kien regolat b`mod intiz sabiex ir-riskju ta` incident jigi skansat kemm jista` jkun. Din il-Qorti hija propensa taccetta bhala fatt illi l-attur ipparkja fejn ipparkja ghaliex billi kien għadu kmieni fil-gurnata meta tela` abbord, qies li kien ikun għaqli aktar għalih li jipparkja fil-genb, milli finnofs.

Ma kienx pruvat mill-konvenuti jew min minnhom in linea mal-principju ta` *res ipsa loquitur* li l-attur kien jaf qabel ipparkja illi kien qed jipparkja f`post rizervat ghall-RTGs. Din il-Qorti tasal biex tħid illi anke li kieku kien jaf l-attur li kien qiegħed jipparkja f`post ipprojbit, dak il-fatt ma kien ighati dritt lil hadd li bl-esercizzju tad-diligenza ta` *bonus paterfamilias* jahbat mal-vettura tieghu. Del resto huwa oggettivamente ippruvat għas-sodisfazzjon ta` din il-Qorti illi fil-post fejn kienet il-vettura tal-attur la kienet mistura u lanqas imqegħda b`mod li tirrendi incident inevitabbi.

Fil-kaz tal-attur, il-konkluzjoni ta` din il-Qorti hi li anke jekk l-attur ipparkja fejn ma kellux jipparkja, dak il-fatt *ut sic* ma kienx jirrendi lill-attur fic-cirkostanzi tal-kaz unikament jew parzialment responsablli ghall-incident.

Il-posizzjoni tal-konvenut Noel Vella –

Dan il-konvenut, korraborat minn xhieda teknici, kien konvincenti fir-resokont tal-fatti. Ma ccaqlaqx virgola mittesi ewlenija tieghu illi fid-direzzjoni fejn kien sejjer, bl-gholi fejn kien qieghed fl-RTG, bil-mezzi teknici li kien jippresta ruhu ghalihom I-RTG, u bil-madwar tieghu kollu containers huwa ma setax jara l-vettura tal-attur ipparkjata. Difficli tasal ghal dan il-konvinciment meta qara tax-xiehda. Tasal ghalih pero` jekk tmur fuq il-post kif ghamlet il-Qorti. Ghaliex huwa minnu li I-RTG kien miexi dritt u għat-tul, fl-istess waqt l-operatur kellu *blind spots* fosthom il-presenza ta` oggett wieqaf fil-via tieghu li mnejn kien fil-gabina ma kienx jippermetti li jara mingħajr l-awzilju ta` apparat apposta. Ir-ritratti esebiti jagħtu indikazzjoni tad-dinamika tal-incident. Mela għal din il-Qorti dan ma kienx kaz ta` nuqqas ta` proper lookout ghaliex fil-kaz tal-lum il-vettura ma kienitx *in plain view* tal-operatur ossia tal-konvenut Vella. Din il-qorti għalhekk qegħda tesonerah minn kull htija ghall-incident.

Il-posizzjoni tal-kumpannija konvenuta –

Din il-qorti ma tistax tħid daqstant fil-kaz tal-kumpannija konvenuta. Mill-mument li persuna tidhol il-Freeport, kellha tassikura ruħha li taf ir-regoli. Din il-qorti mhijiex konvinta li hekk kien il-kaz. Issemmew regolamenti li suppost kien a kononxxenza ta` l-utenti tal-Freeport izda prova tagħhom ma ngabitx. Accettat li li kien hemm *traffic routes* dak wahdu ma kienx bizzejjed. Kellha tassikura li b'mizuri ta` sorveljanza adegwati u

effettivi tara li mizuri ta` prevenzjoni u skansar ta` incidenti kienu *in place*. Mhijiex skuza li l-incident gara meta kien hemm *change of shift* u allura sorveljanza xejn. Li kieku tassee l-attur ipparkja hazing, u l-mizuri ta` sorveljanza kienu *in place*, xi hadd kien jaegti avviz lill-konvenut Vella u lill-attur. Fuq kollox pero` jigi rilevat illi l-RTG in kwistjoni kien riskju fih innifsu. Mhux bizzejjed li kellu istallati fih mizuri biex jissenjalu l-prossimita` tieghu ghaliex min bhall-attur kien abbord ma kienx sejjer jisma` l-qniepen idoqqu f'ambjent storbjuz bhal ma hu l-Freeport. Dak li kien vitali huwa li l-RTG kellu jkun munit b`apparat ghall-beneficju tal-operatur biex ighinu jezercita ahjar il-proper lookout. Sprovvist kif kien l-RTG minn camera li turi sewwa, l-konvenut Vella kien prekluz milli jara. Fil-fatt Vella ma setax jara xejn b`riferenza ghall-vettura u dan huwa hazin mhux b`nuqqas ta` Vella izda unikament b`nuqqas tal-ghodda li tatu l-Freeport. Ghalhekk din il-qorti issib il-prova tan-ness ta` kawzalita` bejn il-fatt kolpuz u l-event dannuz fin-nuqqasijiet tal-Freeport li unikament wasslu ghall-incident u ghall-konsegwenzi tieghu.

Ikkunsidrat :

III. Danni

1) Provi

L-attur xtara gdida l-vettura li kienet involuta fl-incident. Akkwistaha fil-25 ta` Mejju 2007 u cioe` sena qabel l-incident ghall-prezz ta` €19,800 u cioe` Lm8500 (ara fol 54). Biex hareg il-vettura fit-triq inkorra spiza ta` €250 u cioe` Lm107 (ara dettalji a fol 81). Kellu spiza ta` rmonk fl-ammont ta` €81 u cioe` Lm35. Konsegwenza tal-hsara li garrbet fl-incident, kienet dikjarata *beyond economical repair* mis-surveyor inkarikat mill-kumpannija konvenuta. Wara l-incident, l-attur biegh ir-wreck ghall-

valur ta` €2330 u cioe` Lm1000 (ara fol 72). Id-danni pretizi mill-attur jammontaw ghal €17,801.

Skond ir-rapport tas-surveyor tal-kumpannija konvenuta (ara fol 147 et seq), il-*preaccident value* tal-vettura kien ta` €17,819 u cioe` Lm7650 – figura li din il-Qorti tqis reali u skond is-suq. Ir-*wreck value* tal-vettura kien ta` €1,200 u cioe` Lm515.

2) Likwidazzjoni

Kollox meqjus din il-Qorti hija tal-fehma li d-danni attrici għandhom jigu likwidati kif gej – in kwantu ghall-*preaccident value* tal-vettura, dan għandu jigi likwidat fl-ammont ta` €17,819, l-attur ma għandu jingħata l-ebda rimbors tal-licenzji fl-ammont minnu pretiz ta` €250 ladarba għamel uzu tal-vettura għal tal-inqas sena qabel l-incident, il-valur tar-wreck qed jigi stabbilit fl-ammont ta` €1400 fl-assenza ta` dokumenti gustifikattivi waqt li qegħda tkun accettata l-ispiza ta` €81 għall-rmonk billi ma hemmx dubju li biex telqet mill-post tal-incident il-vettura kellha tingarr. Il-kontegg tad-danni għalhekk huwa : $\text{€17,819} + \text{€81} - \text{€1400} = \underline{\text{€16,500}}$.

3) Imghax

L-attur talab il-hlas ta` danni fl-ammont ta` €20,595. Din il-Qorti illikwidat danni f'ammont inferjuri. Biex tagħmel hekk, kellha tagħmel process ta` likwidazzjoni. Fic-cirkostanzi għalhekk ighodd il-principju *in liquidandis non fit mora bil-konsegwenza li l-imghax għandu jgħaddi b`effett mil-lum.*

Decide

Għar-ragunijiet kollha premessi din il-Qorti qegħda taqta` u tiddeciedi din il-kawza hekk –

Tilqa` l-linjalista difensjonali ta` l-konvenut Noel Vella. Għalhekk qiegħda tillibera mill-osservanza tal-gudizzju.

Tichad il-linjalista difensjonali tal-konvenuta Malta Freeport Terminals Limited (C27581).

Tilqa` l-ewwel talba attrici limitatament fil-konfront tal-konvenuta Malta Freeport Terminals Limited (C27581).

Tipprovd dwar it-tieni talba billi tillikwida dd-danni tal-attur fl-ammont ta` sittax-il elf u hames mitt Ewro (€16,500).

Tilqa` t-tielet talba limitatament fil-konfront tal-konvenuta Malta Freeport Terminals Limited (C27581) billi tikkundannha sabiex thallas lill-attur is-somma ta` sittax-il elf u hames mitt Ewro (€16,500) bl-imghax legali b`effett mil-lum.

Tikkundanna lill-konvenuta Malta Freeport Terminals Limited (C27581) sabiex thallas l-ispejjez kollha ta` din il-kawza inkluzi dawk tal-ittra ufficjali tas-17 ta` Lulju 2008.

< Sentenza Finali >

-----TMIEM-----